
श्रीमदेवीभागवतमहापुराणे प्रतिपादितं 
धर्मस्य पादचतुष्टयम्‌ 


डा. धनञ्जय वासुदेव द्विवेदी 


धारणार्थकात्‌ "धृ" धातोः "मन्‌" प्रत्यये कृते सति धर्मशब्दः सिद्धूयति। 
महाभारतानुसारं जगद्धारकतत्त्वानि एव धर्माः। वस्तुतो यानि तत्त्वानि अथवा 
ये सार्वभोमसिद्धान्ताः जगत्‌ धारयन्ति त॒ एव धर्माः। धर्मणैव मानवो 
मानवतामुपैति। यदि मानवे मानवतैव नास्ति तदा नास्ति स मानवः। धर्महीनो 
हि मानवः पशुर्मन्यते। आहारनिद्राभयमेथुनादिकं तु मनुष्येषु पशुषु चोभयोरपि 
सामान्यमेव । अस्ति खलु कश्च्द्‌ विशिष्टो भावः यो हि मानवं पशोर्विंशिनष्टि 
सोऽयं धर्म एव। 


श्रुतिप्रतिपादितधर्मस्य व्याख्यां कुर्वन्‌ श्रीमदेवीभागवतं कथयति यद्‌ 
धर्मस्य चत्वारः पादाः भवन्ति-सत्यं शोचं दया दानञ्चेति। एतैर्विना धर्मस्य 
स्थितिरसम्भवास्ति- 


धर्मस्य प्रथमः पादः सत्यमेतच्छरतेर्वचः। 
द्वितीयस्तु तथा शौचं दया पादस्तृतीयकः। । 
दानं पादश्चतुर्थश्च पुराणज्ञा वदन्ति वेै। 
तेर्विहीनः कथं धर्मस्तिष्ठेदिह सुसम्मतः । ।‹ 


सत्यं तु धर्मस्य मूलमेवास्ति।° सत्यं च तदस्ति येन प्राणिनां पीडा हानिश्च 

न स्यात्‌। तत्सत्यं सत्यं नास्ति यद्‌ हिसान्वितमस्ति। दयायुक्तमनृतमपि 
सत्यमेव । येन नराणां हितं भवति तदेव सत्यम्‌ ।° 


जगति सत्यमेवेश्वरोऽस्ति सत्यमेव धर्मस्याधारोऽस्ति। इदमेव सर्वस्य 
मूलमस्ति। सत्यात्‌ किमपि उत्कृष्टं पदं नास्ति। तपसो दानस्य 
यज्ञादीनाज्चाश्रयः सत्यमेव । तस्मात्‌ सदा सत्यस्यावलम्बनं कर्तव्यम्‌- 


सत्यमेवेश्वरो लोके सत्ये धर्मः सदाश्चितः। 
सत्यमूलानि सर्वाणि सत्यात्रास्ति परं पदम्‌।। 
दत्तमिष्टं हुतं चेव तप्तानि च तपांसि च। 
वेदाः सत्यप्रतिष्ठानास्तस्मात्सत्यपरो भवेत्‌। ।* 


धर्मस्य द्वितीयः पादः शौचम्‌। कस्यापि धार्मिककृत्यसम्पादनार्थं 
सर्वविधपवित्रता प्रथमा आवश्यकता वर्तते। शुभकर्मसम्पादने मनसः 
शुद्धिर्नितरामावश्यकी। अत एव धार्मिककर्मप्रारम्भात्‌ प्रागेवोच्यते- ॐ 
अपवित्रः पवित्रो वा सर्वावस्थाङ्गतोऽपि वा यः स्मरेत्‌ पुण्डरीकाक्षं स 
बाह्याभ्यन्तरः शुचिः। शुभकर्मसम्पादने मनसः शुद्धिः नितरामावश्यकी। अत्र 
श्रुतिः कथयति- 

यत्प्रज्ञानमुत चेतो धृतिश्च यज्ज्योतिरन्तरमृतं प्रजासु । 

यस्मात्न ऋते किचन्कर्म क्रियते तन्मे मनः शिवसङ्कल्यमस्तु। । 


यस्य॒ मनो सर्वथा विमलं भवति स एव शुभकर्मानुष्ठास्य 
सम्यक्फलमाप्नोति। कलुषितमनसा यत्कर्मसम्पाद्यते तस्य॒ यथार्थफलं 
नैवावाप्यते- 


मनोऽतिनिर्मलं यस्य स सम्यक्फलभाग्भवेत्‌। । 
तस्मिन्‌ विकारयुक्ते तु न यथार्थफलं लभेत्‌“ 


श्रीमदेवीभागवतमहापुराणे प्रतिपादितं धर्मस्य पादचतुष्टयम्‌ 111 


कस्मिन्नपि कर्मणि अर्थस्यावश्यकता भवति । द्रव्यं विना किमपि कर्तुं 
न शक्यते। अतो द्रव्यशुद्धिरपि परमावश्यकी अस्ति। शुभकर्मसम्पादनस्य तदेव 
वाज्छितिफलमवाप्यते यदा तत्कर्म न्यायार्जितेन अद्रोहेणार्जितेन च द्रव्येण 
सम्पाद्यते । द्रोहेणार्जितेन द्रव्येण यत्‌ शुभकर्म सम्पाद्यते तेन विपरीतमेव फलम्‌- 


प्रथमं द्रव्यशुद्धिश्च द्रष्टव्या विबुधैः किल।। 
अद्रोहेणार्जिंतं द्रव्यं प्रशस्तं धर्मकर्मणि । 
्रोहार्जिंतेन द्रव्येण यत्करोति शुभं नरः।। 
विपरीतं भवेत्तत्त फलकाले नृपोत्तम ।९ 


शुभकर्मसम्पादने आचार्याणाम्‌ ऋत्विजादीनामपि शुद्धिः परमावश्यकी 
अस्ति। यदि तेऽपि अपिवत्रा भवेयुः तत्कर्मणः यथाफलं नैवावाप्यते। 
अतस्तेऽपि विमलमनसः स्युः । एवमेव देशकालक्रियादीनामपि शुद्धिरावश्यकी। 
स्वाभिवृद्धूये शत्रणां नाशमुदिश्य यत्कर्मसम्पाद्यते तत्कर्मणोऽपि अन्तिमपरिणामो 
विपरीत एव विलोक्यते- 


कर्तारः कर्मणां सर्वे आचार्यऋत्विजादयः। । 
स्युः विशुद्धमनसस्तदा पूर्ण भवेत्फलम्‌। 
देशलकालक्रियाद्रव्यकर्तृणां शुद्धता यदि।। 
मन्त्राणां च तदा पूर्ण कर्मणां फलमश्नुते। 
शत्रुनाशमुदिश्य स्ववृद्धिं परमां तथा।। 
करोति सुकृतं तद्वद्विपरीतं भवेत्किल ० 


अस्माकं संस्कृतौ सदाचारस्य सर्वाधिकमहत्वपूर्णस्थानमस्ति। सदाचारी 
सर्वत्र समाद्रियते सदाचारविमुखश्च विद्रानपि निन्द्यते। षड्भरङ्गेरधीता अपि 
वेदा आचारहीनं न पुनन्ति। एतादृशमाचारभरष्टं जनं मृत्युकाले अधीनानि 
छन्दांसि तथेव परित्यजन्ति यथा समुपजातपक्षाः पक्षिणो नीडमुत्सृजन्ति- 

आचारहीनं न पुनन्ति वेदा यदप्यधीताः सह षड्भिरङ्गैः । 
छन्दांस्येनं मृत्युकाले त्यजन्ति नीडं शकुन्ता इव जातपक्षाः । ।“ 


ब्राह्मे मुहूतं उत्थाय सर्वैः सदाचारस्य पालनं कर्तव्यं रात्ररन्तिमयामे 
वेदाभ्यासः करणीयः। पुनः किञ्चित्कालमिष्टदेवतायाश्चिन्तनं करणीयम्‌। 
एतेन मनुष्यो जीवन्मुक्तः सज्जायते ।* परन्तु अत्रापि स्मरणीयमिदमस्ति यद्‌ 
बाह्याभ्यन्तरशुद्धिः सदाचारस्य प्रधानमङ्गमस्ति। तद्विना सदाचारस्य किमपि 
महत्त्वं नास्ति। अत एवास्माकं श्रीमद्भागवतं सदाचारस्य विशदनिरूपणेन 
सहेव बाह्याभ्यन्तरशुद्धेरपि विस्तृतविधिं विवृणोति। मलमूत्रस्य कुत्र कथं च 
त्यागः करणीयः पात्रादीनां मार्जनं कथं करणीयं पदप्रक्षालनस्य दन्तधावनस्य 
स्नानस्य च किं महत््वमस्तीति सर्व विशदं निरूपितमस्त्यस्माकं पुराणे 
अस्नातस्य पुरुषस्य सर्वाः शुभा अपि क्रियाः विफलाः सज्जायन्ते। तस्मात्‌ 
प्रतिदिनं प्रातःकाले स्नानं करणीयम्‌- 


अस्नातस्य क्रियाः सर्वा भवन्ति विफला यतः। 
तस्मात्प्रातश्चरेत्स्नानं नित्यमेव दिने दिने। | 


श्रीमदेवीभागवते निरूपितः शोचस्य॒ विधिः वेकज्ञानिकः। वस्तुतो 
यावत्कालं शास्त्रोक्तविधिना शरीरस्य शुद्धिर्न क्रियते तावत्कालं मनः स्वस्थं 
भवितुं नार्हति। मलिनमनसि कुत्सितवासनानामसद्विचाराणामाविर्भावो भवति। 


धर्मस्य तृतीयः पादो दया। इह खल्वव्याहतपरिवृत्तिशालिनि जगति 
कस्यापि सर्वदेकावस्थायामेवावस्थितिर्नितरामसम्भवा। रत्रिदिवसयोरिव सुखदुःखयोः 
समुपस्थितिः कस्याविदिता। महाशक्तिसम्पन्ना लोकोत्तरप्रभावसंयुक्ता अपि 
सुखदुःखपर्यायनियमतिक्रमितुमशक्ताः। अतः संकटापत्रेषु जनेषु आर्तानामार्तिनाशने 
यत्पुण्यं भवति तद्‌ यज्ञादीनामनुष्ठानेनापि भवितुं नार्हति। भयभीतानां 
दीनानामुपकारेण यत्पुण्यमवाप्यते तत्केनाप्यन्यकर्मणा नहि- 

आर्तस्य रक्षणे पुण्यं यज्ञाधिकमुदाहतम्‌। 
भयत्रस्तस्य दीनस्य विशेषफलदं स्मृतम्‌। ।९२ 


अतः सन्तः सततं दयालवो भवन्ति। महान्तो हि दयालवः ।९ महान्तो 
जनाः कर्णावस्णालयाः भवन्ति। करुणागारत्वेनैव ते पारयन्तोऽन्यदुःखसन्ततिं 
दृग्गोचरतामानेतुं दयापराः सज्जायन्ते। उक्तञ्च कर्णाद्र हि सर्वस्य 
सन्तोऽ कारणवान्धवाः इति। सुस्वभावसम्पत्ना हि ते आत्मनः प्रतिकूलानि परेषां 
न समाचरेदिति लक्ष्यमनुवर्तमाना अनुभवति हि मूर्धना पादपस्तीत्रमुष्णं 
शमयति परितापं छायया संश्रितानाम्‌ इत्युक्तेरादशीभूता नानाविधयातना 
आत्मनानुभूयापि सततं कख्णापराः परहितानुष्ठानतत्पराश्च भवन्ति। दया 
धर्मस्यात्यन्तबलिष्ठभावोऽस्ति। दययैव प्रेरिताः तपःस्वाध्यायपरायणाः निरीहा 
अपि ऋषयो विश्वकल्याणार्थं बहुविधशास्त्राणि प्रणीतवन्तः। यदि दया न भवेत्‌ 
तर्हि अद्य अस्मत्समक्षं सन्मार्गप्रवर्तकानां परमकल्याणविधायकानां ज्ञानस्वरूपाणां 
विविधशास्त्राणां दर्शनमपि न स्यात्‌। वस्तुतो दयायामेव मानवजीवनस्य 
साफल्यं निहितमस्ति। यो हि आत्मजे गुरौ भृत्यवर्गं दीने बन्धुवगे च दयां 
न करोति तस्य जीवनं व्यर्थम्‌। अत एवोक्तं श्रीमदेवीभागवते- 


दया सर्वत्र कर्तव्या दैवाधीनमिदं जगत्‌। 
ईर्ष्यया किं नृपश्रेष्ठ यद्भाव्यं तद्भविष्यति ।।** 


महात्मनः स्वभावतः परमदयालवो भवन्ति। ते स्वारीनपि श्चमन्ते। 
वस्तुतः क्षमा दयायाः प्रमुखमङ्गमस्ति। महर्षिः वाल्मीकिः क्षमायाः महत्वं 
प्रतिष्ठापयन्‌ कथयति- 


क्षमा दानं क्षमा यज्ञः क्षमा सत्यं हि पुत्रिकाः।। 
क्षमा यञः क्षमा धर्मः क्षमया निष्ठितं जगत्‌।* 

धर्मस्य चतुर्थः पादः दानम्‌। दानमात्मकल्याणस्य सुदृढसाधनमस्ति। दानेन 
हदि अवर्णनीयानन्दस्य परमसन्तोषस्य चानुभवो भवति। अनेन शत्रुताया 
विपक्षताया विद्वेषस्य द्वैतभावस्य ईर्षयायाः मात्सर्यस्यासहिष्णुतायाः लोभस्य 
क्रोधमोहकामादिसकलदुर्ुणानाञ्च विनाशो भृत्वा प्रेम्णः विश्वबन्धुत्वस्य 
सर्वजनकल्याणादिसकलसदाचाराणां च प्रादुर्भावो भवति। श्रुतिः प्रतिपादयति 
यद्‌ दानशीला जना अनायासेनैव परमपदस्याधिकारिणः सञ्जायन्ते । 
श्रीमदेवीभागवते प्रतिपादितमस्ति यद्‌ यो ब्राह्मणाय भक्तिपूर्वकं गृहं ददाति 
स गृहरेणुप्रमाणान्दं यावद्‌ विष्णुलोके महीयते। यो भारतवषं सर्वभूताय तडागस्य 
दानं करोति स जनलोके गत्वा बहुकालपर्यन्तं सुखपूर्वकं निवासं करोति। 
वापीदानेन ततः शतगुणं फलमवाप्यते। तडागस्य वाप्या वा प्रदानेन यत्पुण्यं 
प्राप्यते तत्पुण्यं तयोजींणंद्धारेणाप्यवाप्यते। यः सर्वभूतये पुष्पोद्यानं ददाति स 
धरुबलोको महीयते । यो विमानं दोलमन्दिरं च हरये समर्पयति स मन्वन्तरं यावत्‌ 
विष्णुलोके गत्वा मोदते। शिविकादानेन तदर्धं फलं प्राप्यते । पूर्वस्मिन्‌ जन्मनि 
यद्‌ दत्तमस्ति तदेवास्मिन्‌ जन्मनि उपलभ्यते|“ 


ब्राह्मणेभ्योऽत्रप्रदाता अत्नप्रमाणवर्षाणि यावत्‌ शिवलोके महीयते। 
अन्नदानं परमदानमस्ति। अस्य तुलनायां न तु किमपि दानमासीत्‌ न वर्तते 
न वा भविष्यति। अन्येषां वस्तूनां दाने कालस्य पात्रस्य च परीक्षाया 
आवश्यकता भवति। परन्तु अन्नदाने न पात्रस्य परीक्षा भवति न वा 
कालनियमस्य पालनस्यावश्यकता भवति। यस्मै कस्मै यत्र कुत्रापि यस्मिन्‌ 
कस्मिन्‌ वा समयेऽत्रदानं परमकल्याणाय कल्पते- 


अत्रदानं च विप्राय यः करोति च भारते। 
अत्रप्रमाणवर्षं च शिवलोके महीयते।। 
अत्रदानं महादानमन्येभ्योऽपि करोति यः। 
अत्रदानप्रमाणं च शिवलोके महीयते।। 

अत्रदानात्परं दानं न भूतं न भविष्यति। 
नात्र पात्रपरीक्षा स्यात्न कालनियमः क्वचित्‌।।* 


निष्कर्षतः कथयितुं शक्यते यद्‌ धर्मस्य चत्वारः पादाः वैयक्तिकस्य 
सामाजिकस्य लौकिकस्य पारलोकिकस्य कल्याणस्य साधकाः सन्ति। 
धर्मपादेभ्यः अन्तःकरणस्य शुद्धिर्भवति सात््विकगुणानाञ्च विकासः भवति। 
सवं भवन्तु सुखिनः सवं सन्तु निरामयाः-इति धर्मस्याधारः। 

दक्षिणामूतिस्तोत्रदिशा जगन्मिथ्यात्वविचारः 
आत्मस्वरूपविचारश्च 


डाः श्रीजित्‌ टी.जी, 


श्रीदक्षिणामूतिनामकमिदं प्रसिद्धं स्तोत्रं शङ्कराचार्यण कृतमस्ति । इयञ्च 
रचना स्तोत्रग्रन्थसरण्यामायाति। शङ्कराचार्यस्य ग्रन्थरचनापद्धतिस्तावत्‌ 
मुख्यतया चतुर्विधा उपलभ्यते। तथा हि भाष्यग्रन्थः, प्रकरणग्रन्थः, तन्त्रग्रन्थः, 
स्तोत्रग्रनथश्च। ब्रह्मसूत्रभाष्यादीनां भाष्येऽन्तर्भावः विवेकचूडामण्यादीनां 
प्रकरणे च। एवं सौन्दर्यलहरी तन्त्रगरनथेऽन्तर्भवति। 


दक्षिणामूर्त्यष्टकमित्यपरनामधेयं स्तोत्रमिदं दशश्लोकघटितमस्ति। यद्यपि 
श्लोकसंङ्ख्याविषये दशाऽष्टादशभेदेन विप्रतिपत्तरस्ति तथाऽपि दशश्लोका 
इत्यत्र सर्वसम्मतिरस्ति। अपि च दक्षिणामृतिस्तो्रोपर्युपलब्धं प्रसिद्धं वातिकं 
यदस्ति मानसोल्लासनामधेयं शङ्कराचार्यशिष्येणैव सुरेश्वराचा्यण कृतं तदपि 
दशश्लोकानाश्रित्येवेति दशश्लोका एव इत्यत्र प्रामाणं भवति । दक्षिणामूतिरित्यत्र 
दक्षिणाशब्दः दिग्विषयः तथा सामर्थ्यविषयश्च। स्तोत्रलक्षितः मूतिः 
दक्षिणदिगभिमुखा भवतीति दिग्विषये। सृष्ट्यादिषु दक्षिणा मूर्तिरिति 
सामर्थ्यविषये च। प्रबन्धोऽयं स्तोत्रस्यास्य तात्पर्य प्रकाशयन्तं 
सुरेश्वराचार्यकृतमानसोल्लासवातिकमाश्रित्य विचार्यते। 

स्तोत्रव्याजेन वेदान्तस्य मर्मभूताः विषयाः उल्लिखिता अत्र । स्तोत्रगतेन 
प्रथमेन श्लोकेन विश्वस्य ब्रह्मणि अध्यस्तत्वमुक्तम्‌। द्वितीयेन श्लोकेन ब्रह्मणः 
जण्त्कारणत्वं प्रतिपाद्यते। तृतीयेन अपुनरावृत्तिरूपं मोक्षं परमेश्वरसाक्षात्करेणेव 
लभतेति वर्णितम्‌। चतुर्थन श्लोकेन आत्मचेतन्येनैव प्रपञ्चोऽयं प्रकाश्यतेत्युक्तम्‌। 
मायाविलासव्यामोहः ततत्वबोधेनैव निवृत्तिमेतीति तदुत्तरत्र पञ्चमे श्लोके 
निरूपितम्‌। अवस्थात्रयेऽपि आत्मचैतन्यं अव्ययेन वर्ततेति षष्ठे श्लोके 
वणितम्‌। आत्मचैतन्यमेवाऽहमित्यन्तः स्फुरतीति सप्तमे उक्तम्‌। 
अवस्थात्रयसाक्षिणः चैतन्यस्यैव मायया जीवत्वमित्यष्टमे। जगतः ब्रह्मणोऽनन्यत्वस्य 
प्रतिपादनमस्ति नवमे। दशमे अस्य स्तवस्य सर्वात्मत्वं फलमिति कथ्यते। 


विश्वस्य ब्रह्मणि अध्यस्तत्वम्‌ 


विश्वं दर्पणदृश्यमाननगरीतुल्यं निजान्तर्गतम्‌ 
पश्यत्नात्मनि मायया बहिरिवोद्भूतं यथा निद्रया । 
यस्साक्षात्कुरुते प्रबोधसमये स्वात्मानमेवाद्रयम्‌ 
तस्मै श्रीगुरुमूर्तये नम इदं श्रीदक्षिणामूर्तये। ।९।। 


विश्वमिदं सत्येन भासमानं दर्पणद्श्यमाननगरीतुल्यमस्ति। यथा 
बहिरनुभूयमानं मनोहरं नगरं कस्मिश्चित्‌ आदश प्रतिबिम्बते तथा 
बहिरनुभूयमानं जगदिदं वस्तुतः अन्तरेव वर्तते। मनोदर्पणे प्रतिबम्बतेति। 
निजान्तर्गतं जगदेव सर्वैरनूभूयते, नतु स्वस्मित्रनन्तर्गतम्‌। अन्तर्विद्यमानं जगत्‌ 
कथं वा बहिर्दश्यते इति आशङ्कायामुच्यते यथा निद्रया इति। स्वप्नकाले 
अनुभूयमानं जगत्‌ स्वस्मिन्‌ साक्षिणि अध्यस्ततया भातीति वेदान्तसिद्धान्तः। 
स्वाप्नमिदं आन्तरं जगत्‌ स्वस्मादबहिरिव अनुभूयते। एवं स्वस्मिन्रध्यस्तं 
जाग्रत््रपञ्चोऽपि बहिः दश्यते। स्वप्नदर्शनं अन्तरेव जातमिति प्रबोधकाले 
अवगन्तुं शक्यते। एवञ्च निजान्तर्गतमेव विश्वं निद्रया बहि्विषयत्वेन 

उद्भूतमिव पश्यन्‌ जाग्रदवस्थायां स्वप्नोपलब्धप्रपञ्चरहितं स्वात्मानमेवाद्रयं 
साक्षात्कुरुते। स्वप्नकाले यः आत्मा स्वाध्यस्तविश्चदर्शनेन सद्रयः संसारीव 
लक्षितः स एव प्रबोधकाले विद्यया बाधितविश्चवः स्वात्मानमेवाद्रयं 
साक्षात्कुरुतेति आशयः। 


स्वप्नोपलब्धानां गजादिपदार्थानां चैतन्यातिरिक्ता स्वतन्त्रा काचित्सत्ता 
नास्ति, अध्यस्तपदार्थानां अधिष्ठानसत्तातिरिक्तसत्तायाः अभावात्‌ रज्जुसर्पस्थले 
आरोपितसर्षसत्ता न तदधिष्ठानरज्जुसत्तातो भित्रा, किन्तु अभिन्ना एव। 
रज्ज्वभावे सर्पस्याप्यभावः इति। रज्जौ विद्यमाना सत्ता एव सपंऽपि भासते। 
स्वप्नप्रपञ्चे बाह्यविषयाणां प्राप्तिः नास्ति, तदुपलम्भकारणानामिन्द्रियाणाम्‌ 
उपरतत्वात्‌। स यत्र प्रस्वपित्यस्य लोकस्य सर्वावतो मात्रामपादाय इति श्रुतेः 
अतः आरोपितानां स्वाप्नपदार्थानां सत्ता अधिष्ठानसत्तातो न प्रथगिति कारणात्‌ 
सर्वाधिष्ठानभूतात्मसत्तैव स्वप्ने सर्वस्यापि सत्ता। 


एवं जाग्रदवस्थायां सर्वैरपि अनुभूयमानस्य प्रपञ्चस्य पृथक्‌ स्वतन्त्रा 
काचित्‌ सत्ता नास्ति। स्व पदार्थाः तदधिष्ठानात्मसत्तया एव सत्तावन्तः 
भवन्ति। स्वप्नस्थपदार्थानां ज्ञानं आत्मप्रकाशेनैव भवति। स्वस्यैव प्रकाशेन 
इतरेषां प्रकाशः नतु तेषां स्वयमेव प्रकाशत्वं जडत्वात्‌। रआत्मनैवायं 
ज्योतिषास्ते, "तमेव भान्तमनुभाति सर्वं तस्य भासा सर्वमिदं विभाति इति 
तत्र प्रमाणम्‌ । स्वप्नपदार्थानां स्वतस्सत्ता एव नास्तीति तेषां स्वप्रकाशत्वं 
दुरनिरस्तमेव। निद्रायां येषां पदार्थानामनुभव आसीत्‌ ते प्रबोधसमये 
नोपलभ्यन्ते। तथैव जाग्रत्काले यस्य प्रपञ्चस्य अनुभवोऽस्ति, उदिते ज्ञाने 
स चानुभवः नैव भविष्यति। 


बीजस्यान्तरिवाङ्कुरो जगदिदं प्राङिन्नविकल्पं पुन- 
मायाकल्पितदेशकालकलना वैचित्रयचित्रीकृतम्‌। 

मायावीव विजृम्भयत्यपि महायोगीव यः स्वेच्छया 
तस्मै श्रीगुरुमूर्तये नम इदं श्रीदक्षिणामूर्तये । ।२।। 


सर्वैरपि अनुभूयमानं जगत्‌ तदुत्पत्तेः पूर्व नि्विकल्पमासीत्‌। इदानीं जगत्‌ 
भोक्तभोग्यादिरूपेण यद्यद्विकल्पसहितं दृश्यते तद्रहितं केवलमात्ममात्रमासीत्‌। 
तथा च श्रुतिः ““सदेव सोम्येदमग्र आसीत्‌, आत्मा वा इदमेक एवाग्र आसीत्‌” 
इति। 
बीजाङ्कुरदृष्टान्तः 

जगत्‌ सृष्टेः प्राक्‌ कथमासीदिति बीजाङ्कुरदृष्टान्तेन प्रतिपाद्यते। लोके 
वृक्षः पल्लवपत्रपुष्पफलशाखादिभिः अत्यन्तं महान्‌ सविकल्पको दृश्यते। 
किन्तु उत्पत्तेः प्राक्‌ अयं वृक्षः बीजमात्रमासीत्‌। बीजावस्थायां पत्रपुष्पादिविकल्पाः 
न सन्ति, निर्विकल्पेन आसीत्‌। उत्पत्तेः पूर्व॑ बीजावस्था उत्पत्त्यनन्तरं 
वृक्षावस्था च। बीजमेव वृक्षरूपेण अभवत्‌। एवमेव इदं जगदपि सृष्टेः पूर्व 
आत्ममात्रमासीत्‌। सृष्टेः पूर्वं यत्‌ आत्मरूपेण आसीत्‌ स॒ आत्मैव इदानीं 
जगद्रूपेण वर्तते। 


बाह्यसाधनं किज्चिदाश्रित्येव लोके कुलालादयः घटादिकमुत्पादयन्ति। 
सृष्िपूर्वकाले आत्मा एव आसीदित्यक्त, सृष्ट्यर्थं बाह्यं किञ्चित्‌ साधनं नैव 
श्रूयते। अतः कथं जगतः उत्पत्तिरभवदित्याशङ्कायामुच्यते मायाकल्पितमिदं 
जगदिति। ईश्वरस्यानाद्यनिर्वचनीयमायाशक्त्युपहितस्य स्वेच्छामात्रेण 
जगदुत्पादकत्वम्‌। 


योगिदृष्टान्तः 


बीजात्‌ वृक्षस्योत्पत्तिर्भवति, पुनः वृक्षात्‌ बीजस्योत्पत्तिर्भवति। एवं 
परस्परकारणत्वेन परम्परा दृश्यते। एवं बीजानां वृक्षाणाज्चानेकत्वं कल्पनीयं 

भवति। तथेव दृष्टान्तोक्तरीत्या जगतः तत्कारणस्य परस्परकारणत्वं अनवस्था 
च स्यादिति शङ्का भवेत्‌। एतादृशशङ्कानिराकरणार्थमेव योगिद्ष्टान्तस्य 
वर्णनम्‌। तदुक्तं मानसोल्लासवातिके विश्वामित्रादियोगिनः पूर्व प्रयोजनमनुदिश्यैव 
स्वेच्छया सर्वभोगोपवंहितं स्वर्गं निर्मितवन्तः । बाह्यं किञ्चित्‌ साधनमनपेक्ष्यैव 
एतत्सर्व ते कृतवन्तः । एवं सर्वस्वतन्त्रः अनन्तशक्तिमानीश्चरः स्वेच्छामात्रेण 
सकलं सृजत्यवति हन्ति च। 


यस्यैव स्फुरणं सदात्मकमसत्कल्पार्थगं भासते 
साक्षात्तत्वमसीति वेदवचसा यो बोधयत्याश्रितान्‌ । 
यत्साक्षात्करणाद्भवेत्न पुनरावृत्तिर्भवाम्भोनिधो 
तस्मै श्रीगुरुमूर्तये नम इदं श्रीदक्षिणामूर्तये ।।२।। 


असत्कल्पार्थगं भासते 


प्रत्यगभित्नस्य परमेश्वरस्य स्वरूपभूतं स्फुरणमेव असततुल्यवियदादिपदार्थरूपेण 
प्रकाशते। असच्छब्देनानिर्वचनीयत्वरूपं मिथ्यात्वमिह विवक्षितं प्रपञ्चस्य 
शुक्तिरजतवत्‌ दृष्टनष्टस्वरूपत्वात्‌। प्रत्यगभित्नस्य परमेश्वरस्य स्फुरणेनैव 
जगत्‌ प्रकाशते, नतु तस्य स्वतःप्रकाशत्वं जडत्वात्‌। जगति अनुभूयमानयोः 
सत्ताप्रकाशयोः अधिष्ठानं जगदिति सवं अज्ञानिनः चिन्तयन्ति। वस्तुतः जगतः 
अधिष्ठानभूतं यत्‌ ब्रह्म अस्ति तत्निष्ठावेव। यथा रज्जौ आरोपितस्य सर्पस्य 
भानं सत्ता च तदधिष्ठानस्य रज्जुपदार्थस्य भवति नतु आरोपितस्य सर्पस्य । 
समारोपितस्य अधिष्ठानव्यतिरेकेण स्थितिरनास्ति। आत्मनि तादात्म्याध्यासात्‌ 
एव विषयगतसत्तास्फुरणम्‌। अतः दृश्यप्रपञ्चस्य आत्माधीनसत्तास्फूतिकत्वात्‌ 
तत्र॒ कल्पितत्वमवगम्यते। दर्पणं बिम्बव्यतिरिक्ततया उपलभ्यते किन्तु 
आत्मव्यतिरिक्ततया न घटाद्युपलब्धिरिति घटादेः परथक्सत्ताराहित्यमवगम्यते। 
एवं स्वतस्सत्वप्रकाशरहितं जगत्‌ तदधिष्ठानभूतात्मसत्ताप्रकाशाभ्यामेव 

सत्ताप्रकाशवद्भवतीति तात्पर्यम्‌। जडत्वात्‌ अस्य प्रपञ्चस्य मिथ्यात्वमपि 
बोध्यम्‌। एवञ्च विमतं मिथ्या जडत्वात्‌ शुक्तिरूप्यवत्‌ इत्यनुमानं सम्भवति। 
जडत्वज्चात्र॒ अस्वप्रकाशत्वं ज्ञेयम्‌। यो पुरुषः प्रपञ्चमिथ्यात्वमवगम्य 
परमेश्वरमवलम्बते सः तत्त्वमस्यादिवाक्यजन्याखण्डधीद्रारा अपुनावृत्तिरूपं" 
मोक्षमवाप्नोति। 


नानाच्छिद्रघटोदरस्थितमहादीपप्रभाभास्वरम्‌ 

ज्ञानं यस्य तु चक्षुरादिकरणद्वारा बहिस्स्पन्दते। 
जानामीति तमेव भान्तमनुभात्येतत्समस्तं जगत्‌ 
तस्मै श्रीगुरुमूर्तये नम इदं श्रीदकषिणामूर्तये।।४।। 


अनेकरन्ध्रयुक्तस्य घटस्य अन्तः वर्तमानः महादीपः यथा रन्रद्रारा 
बहिस्स्थितान्‌ पदार्थान्‌ प्रकाशयति। तथैव घटवदनेकच्छिद्रयुक्ते देहे अन्तःकरणे 
प्रतिविम्बितं चैतन्यं चक्षुरादिकरणद्रारा बहिर्विषयदेशमागत्य तान्‌ भासयति । 
तदा एव घटपटादिविषयान्‌ अहं जानामीति व्यवहारः सम्पद्यते। घटमहं 
जानामीत्यत्र ज्ञानस्य विषयो भवति घटः। घटज्ञानस्य कारणं भवति 
आत्मप्रकाशः। अहमिदं जानामीति स्वीयप्रकाशेन घटादिसर्वमपि विषयं 
प्रकाशयन्‌ यः स्वयं प्रकाशते तमनुसृत्य कृस्नोऽपि प्रपञ्चः प्रकाशते। अतः 
प्रपञ्चः परप्रकाश्यत्वादेव मिथ्या भवति। एवमेव विषयस्य सत्त्वमपि 
पराधीनमेव । यद्यत्‌ सर्वदा नोपलभ्यते तत्सर्वं शुक्तिरजतादिवत्‌ “स्वतन्त्रसत्ताहीनं 
भवति। स्वमते आरोपितस्य पदार्थस्य स्वतन्त्रा काचित्‌ सत्ता नास्ति। 
अधिष्ठानगता सत्ता एव॒ आरोपितपदार्थपि आरोप्यते अथवा भासते। 
अधिष्ठानसत्तातिरिक्तायाः आरोपितसत्ताया अनङ्गीकारात्‌। तथापि घटः 
सत्निति प्रत्यक्षसिद्धः लौकिको व्यवहारः ब्रह्मैक्याध्यासादेव, ब्रह्मणः 
जगदध्यासाधिष्ठानत्वात्‌। ब्रह्मणः जगदुपादानत्वे श्रुतिर्हि मानम्‌। 

देहं प्राणमपीद्दियाण्यपि चलां बुद्धि च शुन्यं विदुः 
स्त्रीबालान्धजडोपमास्त्वहमिति भ्रान्ता भृशं वादिनः। 
मायाशक्तिविलासकल्यितमहाव्यामोहसंहारिणे 

तस्मै श्रीगुरुमूर्तये नम इदं श्रीदकषिणामूर्तये । ।५।। 


आत्मनोऽन्यत्र आत्मदृष्टिः 


अल्पज्ञाः देहादिषु आत्मत्वबुद्धि परिकल्पयन्ति। तत्र केचन प्राणस्य 
आत्मत्वं वदन्ति अन्ये तु चक्षुरादीन्द्रियाणामात्मत्वं वदन्ति, अपरे तु शुन्यस्य 
च वदन्त्यात्मत्वम्‌। मायाशक्तिविलासात्‌ आत्मनोऽन्यत्र सर्वत्रैव आत्मत्वं 
पश्यन्ति अविवेकिनः। एवञ्च अहम्पदवाच्याः देहप्राणादय इति एते 
चिन्तयन्ति। भ्रान्तिरियं परमेश्वरानुग्रहेणेव निवर्तते। 


देहादीनामात्मत्वं कथज्चिदपि नोपपद्यते पाषाणवदचेतनत्वात्‌। देहादयः 
परप्रकाश्याः जडाः सन्ति यथा पाषाणः। अतः जडत्वसामान्यात्‌ देहादयः 
अनात्मान एव । मूरच्छसुषुप्तिमरणावस्थासु देहः चैतन्यविहीनतया उपलभ्यतेति 
स॒ आत्मव्यतिरिक्त इत्यवगम्यते। एवमिन्द्रियाण्यपि नात्मा करणत्वात्‌। 
चक्षुरादीन्दरियाणि रूपादिग्रहणसाधनानि सन्तीति करणत्वात्‌ तेषामनात्मत्वम्‌। 
इन्दियाणामात्मत्वाङ्गीकारे मूकोहं बधिरोहमित्यादिवाक्यं ये वदन्ति ते 
निरात्मका इति वक्तव्यमापतति, तन्नोपपद्यते। सुषुप्तौ ज्ञानाभावात्‌ प्राणोऽपि 
नात्मा। बुदध्यादीनां संघात आत्मा इत्यप्यसङ्गतम्‌। विनष्टे कस्मिन्श्चिदवयवे 
संघातनाशात्‌ आत्मापि विनष्ट इत्यापातात्‌। 


राहुग्रस्तदिवाकरेन्दुसदृशो मायासमाच्छादनात्‌ 
सन्मात्रः करणोपसंहरणतो योऽभूत्सुषुप्तः पुमान्‌। 
प्रागस्वाप्समिति प्रबोधसमये यः प्रत्यभिज्ञायते 
तस्मै श्रीगुरुमूर्तये नम इदं श्रीदकषिणामूर्तये । ।६।। 

जीवस्य सन्ति खलु तिसः अवस्थाः । तथा च जाग्रत्स्वप्नसुषुप्तिनामधेयाः । 
सुषुप्तिकाले आत्मा सन्मात्रेणावतिष्ठते। तदा च विज्ञानहेतुभूतानि इद्दरियाणि 
उपसंहता इति कारणात्‌ निर्विशेषेण भासते। सुषुप्तिकालेऽपि तस्य 
स्पष्टप्रकाशः नास्ति, मायायाः आवरणात्‌। यथा राहुगरस्तौ सूर्यचन्द्रौ स्पष्टं 
न प्रकाशेते। मायोपाधिकः सन्नेव सुषुप्तौ वर्तते। अयमेव मुक्तात्मनः 
सुषुप्तात्मनश्च भेदः। यद्यपि उभयत्राऽपि लयः ज्ञायते तथाऽपि सुषुप्तिलयः 
अविद्योपाधिसहितस्य आत्मनः मुक्तिलयस्तावत्‌ अविद्योपाधिरहितस्य चेति 
विशेषः। 


सूर्यचन्द्रयोः राहुणा ग्रस्तत्वेऽपि सत्वमस्ति। तच्च सर्वैरपि अनुभूयते। 
एवं सुषुप्तिकाले मायाग्रस्तस्य आत्मनः सत्वं केनाऽपि नोपलभ्यतेति 
तत्कालीनसत््वं कथमवगन्तुं शक्यतेति शङ्का जायेत। तत्निराकरणार्थमुक्तं 
सुप्तोत्थितस्य प्रागस्वाप्समिति स्मरणम्‌। सुषुप्त्यनन्तरं उत्थितः पुरुषः आत्मनः 
सुखस्वरूपत्वं स्मरति सुखमहमस्वाप्समिति। योऽहं अस्वाप्सं स॒ इदानीं 
जागमीति प्रत्यभिज्ञा च भवति। नहि तदाननुभूतस्य प्रत्यभिज्ञानं सम्भवति। 


बाल्यादिष्वपि जाग्रदादिषु तथा सर्वास्ववस्थास्वपि 
व्यावृत्तास्वनुवर्तमानमहमित्यन्तःस्फुरन्तं सदा। 

स्वात्मानं प्रकटीकरोति भजतां यो भद्रया मुद्रया 
तस्मै श्रीगुरुमूर्तये नम इदं श्रीदक्षिणामूर्तये । ।७।। 


बाल्यकोमारयौवनाद्यवस्थासु व्यावृत्तासु व्यक्तिः नैव भिद्यते। योऽहं पूर्व 
बालः आसम्‌ सोऽहमिदानीं बृद्धोस्मीति सर्वास्ववस्थासु अनुवर्तमानोऽनुभूयते। 
यथा कुसुमेषु सूत्रानुगतिः। एवमेव जाग्रदाद्यवस्थात्रये व्यावृत्तमानेऽपि सर्वत्र 
अवस्थात्रयसाक्षी आत्मा नैव भिद्यते। योऽहं सुषुप्तौ आसं स्वप्नज्चाद्राक्षं 
सोऽहमिदानीं जागर्मीति अनुभूयते। अयमनुभवः ्रत्यभिज्ञेति कथ्यते। 

अनेकजन्मस्वपि प्राप्तदेहेषु आत्मा नैव भिद्यते। अत एव पूर्वजन्मस्मृत्या 
शिशोः ‹^स्तन्यपानम्‌ उपपद्यते। मृगबालकः सद्यो जातः तस्मित्रेव समये 
पूर्वजन्मानुभूतार्थस्मरणात्‌ स्वमातुः स्तन्यपानाय स्वयमेव प्रवर्तते। 
'पूर्वानुभूतविषयसंस्कारवशात्‌ तत्सजातीयदर्शने पूर्वानुभूतं स्मृत्वा तथा 


॥ ~); > © 


व्यवहरति। 


विश्वं पश्यति कार्यकारणतया स्वस्वामिसम्बन्धतः 
शिष्याचार्यतया तथेव पितृपुत्राद्यात्मना भेदतः । 

स्वप्ने जाग्रति वा य एष पुरुषो मायापरिभ्रामितः 
तस्मै श्रीगुरुमूर्तये नम इदं श्रीदक्षिणामूर्तये । ।८।। 


इह श्लोके पूर्वक्तस्य कृस्नस्य शास्त्रार्थस्योपसंहारः क्रियते । पारमा्थिकद्ष्ट्या 
कालत्रयेपि ब्रह्मव्यतिरेकेण भूतभोतिकपदार्थानामभावे बन्धमोक्षादिव्यवस्था 
तदुपदेशादिकञ्च कथमित्याशङ्कां वारयत्यत्र। परमार्थतो आत्मव्यतिरेकेण 
भोतिकपदार्था न सन्ति तथापि ईश्वरः स्वमायाशक्त्या सर्वमभवत्‌। तस्यैव 
शक्तिः विविधरूपेण दृश्यते। उपास्योपासकरूपेण, गुरुशिष्यरूपेण, 
स्वामिभृत्यभेदेन च वास्तविकभेदाभावेपि ईश्वरः स्वेच्छया ^्रीडति। यथा 
स्वप्नप्रपञ्चः कालत्रयेपि वस्तुतः नास्ति तथेव शिष्याचार्यरूपो भेदप्रपञ्चोपि 
कालत्रयेपि नास्ति। किन्तु मायया सर्वं प्रतीयते। मायाप्रयुक्तभेदमादाय 
बन्धमोक्षादिव्यवहारः सम्भवति च । भदप्रतीतिः मायया आत्मनि कल्पिता एव। 
'आत्मानमनुपद्त्यैव समस्तमपि जगत्‌ मायया करोति, यथा अणुमात्रेणापि 
गुणो दोषो वा सर्पत्वकल्पनया रज्जौ न भवति। मायाधीनः सन्‌ परमेश्वर 
एव शिष्याचार्यभेदेन पितृपुत्रभेदेन च अनुभूयते। यद्यपि ब्रह्मभित्नं परमार्थतो 
किमपि नास्ति, तथापि अनाद्यविद्याविलासेन भ्रान्तः जीवः प्रपञ्चं बहुभेदभित्नं 
पश्यति । ब्रह्मविद्यप्राप्तौ ध्वस्ताविद्यः सन्‌ स्वीये रूपे चैतन्ये अवतिष्ठते। 

तत्र शङ्कान्तरमुदेति मायाप्रयुक्तभेदस्य मिथ्यात्वात्‌, मिध्याभूतशास्त्ाद्‌ 
सत्यत्वावगतिः कथमिति। यथा अदेवतायां प्रतिमायां आरोपिता देवता 
पूजकस्य सत्यरूपं फलं प्रयच्छति, एवं चित्रव्याघ्रादिः बालस्य सत्यभयादिहेतुः 
भवति, तथेव मिथ्याभूतं शास्त्रमपि सत्यं ब्रह्म बोधयेत्‌। “"तदुक्तमुल्लासे 
मिथ्याभूतोपि वेदान्तस्सत्यमर्थं प्रबोधयेत्‌ इति। 


भूरम्भाम्स्यनलोऽ निलाम्बरमहर्राथो हिमांशुः पुमा- 
नित्याभाति चराचरात्मकमिदं यस्यैव मूर््यष्टकं । 
नान्यत्‌ किञ्चन विद्यते विमृशतां यस्मात्‌ परस्मात्‌ विभो 
तस्मै श्रीगुरुमूर्तये नम इदं श्रीदक्षिणामूर्तये।।९।। 


प्रतीयमानः समस्तोऽपि भेदः ईश्वरशक्तिमायाकल्पित इति निरूपितं पूर्व । 
सा च माया कथं वा निवर्त्यतेति उपायान्वेषणे तदत्तरमुच्यतेत्र। तत्रोपोयो उच्यते 
ईश्वरोपासना इति। मन्दाधिकारिणां कृते क्रममुक्तिदायकं अष्टमूर््युपासनमुच्यते। 
परमेश्वर एव सर्वपदार्थरूपेणावतिष्टते। अष्टमूतिरीश्वर इति ख्यातिरस्ति। तथा 
च पञ्चभूतानि सूर्यचन्द्रौ तथा जीवश्चेति। एतत्सर्वं ब्रह्मणोऽभित्नतया वर्तते। 
यदेव ब्रह्म प्रागुत्पत्तौ आसीत्‌ तदेव चराचरात्मकजगद्रूपेण भासते। यथा 
शुक्तिरेव रजतरूपेण भासते। अत्र परमेश्वरस्य सर्वात्मत्वमुच्यते। 


सर्वात्मत्वमिति स्फुटीकृतमिदं यस्मादमुष्मिन्‌ स्तवे 
तेनास्य श्रवणात्‌ तदर्थमननाद्ध्यानाच्च सङ्कीर्तनात्‌। 
सर्वात्मत्वमहाविभूतिसहितं स्यादीश्वरत्वं स्वत- 
स्सिध्येत्त्पुनरष्टधा परिणतं चेश्वर्यमव्याहतम्‌। ।९०।। 


पूर्वत्र श्लोके आत्मतत्वप्राप्त्यर्थानि साधनानि निरूपितानि। सम्प्रति 
यथोक्तसाधनसम्पन्नस्य तत्त्वज्ञानेन कीदृशः लाभः लभ्यतेति फलकथनात्मको 
भवत्ययं श्लोकः। अस्य स्तवस्य सर्वात्मत्वं फलमिति। देहाभिमाननिमित्तं 

उत्पन्नो यो अहंभावः परिच्छिन्नः तत्निराकृत्य पूर्णाहंभावलाभप्राप्तिरिति 
तात्पर्यम्‌। निर्विकल्पापरिच्छिन्नात्मभाव एव पूर्णाहन्ता। इदमेव मुख्यं फलं 
भवति। उपासनेन पुत्रपोत्राद्यवान्तरं फलमपि भवति। पाके प्रवर्तमानस्य 
शेत्यपरिहार इव फलमिदं “प्रासङ्गिकं भवति। उपासनया यदा 
ईश्वरत्वप्राप्तिर्भवति तदा ईश्वराभित्नरतया वर्तमानस्य दैश्व्यस्यापि प्राप्तिर्भवति । 
ईश्वरत्वप्राप्तौ तदंशभूताणिमाद्यष्टसिद्धयः 


“अणिमा महिमा चैव गरिमा लघिमा तथा । प्राप्तिः प्राकाम्यमीशित्वं 
वशित्वं चाष्टसिद्धयः "' । । 

